

24TH SUNDAY OF ORDINARY TIME - 13TH SEPTEMBER 2026

ಸಾಧ್ಯಾ ಕಾಳಾಚೊ ಚೊವಿಸಾವೊ ಆಯ್ತಾರ್

ಪಯ್ಲ್ಯಾ ವರ್ಸಾಕ್

ಪಯ್ಲೆಂ ವಾಚಪ್

ತುಕಾ ವಾಯ್ಟ್ ಕರ್ತಲ್ಯಾ ತುಜ್ಯಾ ಪೆಲ್ಯಾಕ್ ಭೊಗ್ಗಿ,
ಆನಿ ತುಂ ಮಾಗ್ತಾಯ್ ತೆದ್ನಾ ತುಜಿಂ ಪಾತ್ಕಾಂ ಭೊಗ್ಗತಲಿಂ

ಸಿರಾಖಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಸಿರಾ. 27:30—28:1-9

ರಾಗ್ ಆನಿ ಕ್ರೋಧ್, ಹ್ಯೊ ದೋನ್ಯೊ ವಸ್ತು ನಷ್ಟೊ,
ತರೀ ಪಾತ್ಕಿ ತಾಂಕಾಂ ವೇಂಗ್ ಮಾರ್ತಾ.
ಸರ್ವೆಸ್ಪರ್ ಫಾರಿಕ್ಪಣ್ ಘೆತಲ್ಯಾಚೆಂ ಫಾರಿಕ್ಪಣ್ ಘೆತಲೊ,
ಕಿತ್ಯಾಕ್ ತೊ ತಾಚ್ಯಾ ಪಾತ್ಕಾಚೆಂ ಲೇಖ್ ದವರ್ತಾ.
ತುಜ್ಯಾ ಪೆಲ್ಯಾನ್ ತುಕಾ ಕೆಲ್ಲೊ ಅನ್ಯಾಯ್ ಭೊಗ್ಗಿ,
ಆನಿ ತುಂ ಮಾಗ್ಣೆಂ ಕರ್ತಾಯ್ ತೆದ್ನಾ ತುಜಿಂ ಪಾತ್ಕಾಂ ಭೊಗ್ಗತಲಿಂ.
ಏಕ್ ಮನಿಸ್ ದುಸ್ರ್ಯಾಚೊ ರಾಗ್ ಧರುನ್ ಆಸಾ ಜಾಲ್ಯಾರ್,
ತಾಚ್ಯಾನ್ ಸರ್ವೆಸ್ಪರಾ ಲಾಗಿಂ ಕಾಕುಳ್ತಾ ಕಶಿ ಮಾಗುಂಕ್ ಜಾಯ್ತ್?
ಆಪ್ಣಾ ಸಾರ್ಕ್ಯಾ ಮನ್ಯಾಕ್ ತೊ ದಯಾ ದಾಕಯ್ಲಾ ಜಾಲ್ಯಾರ್,
ಆಪ್ಣಾಚ್ ಪಾತ್ಕಾಚೆಂ ಭೊಗ್ಗಣೆಂ ತಾಚ್ಯಾನ್ ಕಶೆಂ ಮಾಗುಂಕ್ ಜಾಯ್ತ್?
ಮಾಸಾರಗ್ತಾಚೊ ಜಾವ್ನೆಯೊ ತೊ ರಾಗ್ ಧರುನ್ ರಾವತ್ ಜಾಲ್ಯಾರ್,
ತಾಚ್ಯಾ ಪಾತ್ಕಾಚೆಂ ಭೊಗ್ಗಣೆಂ ತಾಕಾ ಕೋಣ್ ದಿತ್?
ನಿಮಾಣ್ಯಾ ವಸ್ತುಂಚೊ ಉಗ್ಡಾಸ್ ಧರ್ ಆನಿ ದುಸ್ಮಾನ್ಕಾಯ್ ಸೊಡ್;
ತುಂ ಮರ್ತಲೊಯ್ ಆನಿ ಕುಸ್ತಲೊಯ್ ಮ್ಹಣ್ ಉಗ್ಡಾಸ್ ಧರ್
ಆನಿ ಆಜ್ಞಾ ಪಾಳ್.

ಆಜ್ಞಾಂಚೊ ಉಗ್ಡಾಸ್ ಧರ್ ಆನಿ ತುಜ್ಯಾ ಪೆಲ್ಯಾಚೆರ್ ರಾಗಾರ್ ಜಾಯ್ನಾಕಾ,
ಮಹೋನ್ನತಾಚ್ಯಾ ಸೊಲ್ಲ್ಯಾಚೊ ಉಗ್ಡಾಸ್ ಕರ್ ಆನಿ ಅಪ್ರಾಧಾಂಚಿ ಪರ್ವಾ ಕರಿನಾಕಾ.
ಝಗ್ಡ್ಯಾಂ ಥಾವ್ನ್ ಪಯ್ಸ್ ರಾವ್, ಆನಿ ತುಜಿಂ ಪಾತ್ಕಾಂ ಉಣೆಂ ಜಾತಲಿಂ,
ಕಿತ್ಯಾಕ್ ರಾಗಿಷ್ಟ್ ಮನಿಸ್ ಝಗ್ಡಿಂ ಉಪ್ಜಯ್ತಾ,
ಪಾತ್ಕಿ ಇಷ್ಟಾಗತ್ ತುಟಯ್ತಾ
ಆನಿ ಶಾಂತಿನ್ ಜಿಯೆತಲ್ಯಾ ಮನ್ಯಾಂ ಮದೆಂ ದುಸ್ಮಾನ್ಕಾಯ್ ಉತ್ಪನ್ನ್ ಕರ್ತಾ.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 102:1-2, 3-4, 9-10, 11-12

ಶ್ಲೋಕ್ : ಸರ್ವೆಸ್ಪರ ಸಗೊಚ್ ಕಣ್ವಾಳೊ ಆನಿ ದಯಾಳ್,
ರಾಗ್ ಕರುಂಕ್ ಸವ್ಯಾಸ್, ಕಾಕುಳ್ತನ್ ಅಪಾರ್.

ಕೀ. 102:8

1. ಅತ್ಮಾ ಮ್ಹಜ್ಯಾ, ಸರ್ವೆಸ್ಪರಾಕ್ ಹರ್ಸಿ.
ಜಿವಾ ಮ್ಹಜ್ಯಾ, ತಾಚೆಂ ಪವಿತ್ರ್ ನಾಂವ್ ನಾಂವಾಡ್;
ಅತ್ಮಾ ಮ್ಹಜ್ಯಾ, ಸರ್ವೆಸ್ಪರಾಕ್ ಹರ್ಸಿ,
ಆನಿ ತಾಚೆ ಸರ್ವ್ ಉಪ್ಕಾರ್ ಕೆದಿಂಚ್ ವಿಸ್ತುಂನಾಕಾ.
2. ತೊಚ್ ಸರ್ವ್ ತುಜೆ ಅಪ್ರಾಧ್ ಭೊಗ್ಯಿತಾ,
ಸಕ್ಕಡ್ ಪಿಡಾಂಕ್ ಒಕತ್ ದಿತಾ;
ಪೊಂಡಾಂತ್ಲೊ ತುಜೊ ಜೀವ್ ತೊ ರಾಖ್ತಾ.
ಮೋಗ್ ಆನಿ ದಯಾ ಮ್ಹಣ್ತಾತ್ ತಸಲ್ಯಾ
ಫುಲಾಂಚ್ಯಾ ಮುಕುಟಾನ್ ತುಕಾ ನೆಟಯ್ತಾ.
3. ತಾಚೊ ಕ್ರೋಧ್ ಸದಾಂಚ್ ಉರ್ತಾ ತಸ್ಲೊ ನ್ಹಯ್,
ವ್ಹಯ್, ತೊ ಸದಾಂಕಾಲ್ ರಾಗ್ ಧರ್ನ್ ರಾಂವ್ಚೊ ನಾ.
ಆಮ್ಚ್ಯಾ ಪಾತ್ಕಾಂಕ್ ಫಾವೊ ತ್ಯಾ ಮಾಪಾನ್ ತೊ ಖ್ಯಾಸ್ತ್ ಲಾಯ್ತಾ,
ಆಮ್ಚ್ಯಾ ಗುನ್ಯಾಂವಾಂಕ್ ಫಾವೊ ತೆಂ ಫಾರಿಕ್ಪಣ್ ತೊ ಘೆನಾ.
4. ಪ್ರಿಥುಮೆ ಪ್ರಾಸ್ ಮಳಬ್ ಜಿತ್ಲೆಂ ಊಂಚ್ ಆಸಾ,
ತಿಲ್ಲಿ ವಿಸ್ತಾರ್ ಆಸಾ ತುಜಿ ದಯಾಳಾಯ್ ತುಜಿ ಭಕ್ತಿ ಕರ್ತಲ್ಯಾಂ ಥಂಯ್.
ಉದೆಂತ್ ಆನಿ ಅಸ್ತಮ್ತ್ ಜಿತ್ಲೆಂ ಎಕಾಮೆಕಾಕ್ ಪಯ್ಸ್ ಆಸಾತ್,
ತಿತ್ಲೆಂ ಪಯ್ಸ್ ಆಮ್ಚಿಂ ಪಾತ್ಕಾಂ ಆಮ್ಚ್ಯಾ ಧಾವ್ನ್ ತೊ ಕಾಡ್ನ್ ಉಡಯ್ತಾ.

ದುಸ್ರೆಂ ವಾಚಪ್

ಆಮಿ ಜಿಯೆಲ್ಯಾರ್ಯೊ, ಆಮಿ ಮೆಲ್ಯಾರ್ಯೊ, ಆಮಿ ಸೊಮಿಯಾಚಿಂಚ್

ಸಾಂ ಪಾವ್ಲುನ್ ರೊಮಾಗಾರಾಂಕ್ ಬರಯ್ಲಲ್ಯಾ ಪತ್ರಾಂತ್ಲೆಂ ವಾಚಪ್ ರೊಮಾ. 14:7-9

ಭಾವಾಂ-ಭಯ್ಣಿಂನೋ,

ಕಿತ್ಯಾಕ್ ಆಮ್ಚೆ ಮಧ್ಲೊ ಕೊಣಾಚ್ ಆಪ್ಣಾ ಖಾತಿರ್ ಮ್ಹಣ್ ಜಿಯೆನಾ ವಾ ಆಪ್ಣಾ
ಖಾತಿರ್ ಮ್ಹಣ್ ಮೊರನಾ. ಆಮಿ ಜಿಯೆತಾಂವ್ ಜಾಲ್ಯಾರ್ ತೆಂ ಸೊಮಿಯಾ ಖಾತಿರ್; ಆಮಿ
ಮೊರ್ದಾಂವ್ ಜಾಲ್ಯಾರ್ ತೆಂಯೊ ಸೊಮಿಯಾ ಖಾತಿರ್. ತಶೆಂ ಆಸ್ತಾಂ ಜಿಯೆಲ್ಯಾರ್ಯೊ
ಮೆಲ್ಯಾರ್ಯೊ ಆಮಿ ಸೊಮಿಯಾಚಿಂಚ್. ಕಿತ್ಯಾಕ್ ಜಿವಂತ್ ಆಸ್ಲಲ್ಯಾಂಚೊ ಆನಿ ಮೆಲ್ಲ್ಯಾಂಚೊ
ಆಪುಣ್ ಸೊಮಿ ಜಾಯ್ಜಯ್ ಮ್ಹಣ್ ಕ್ರಿಸ್ತ್ ಮೆಲೊ ಆನಿ ಜಿವಂತ್ ಉರ್ದೊ.

— ದೆವಾಚೆಂ ಉತರ್ ಹೆಂ.

ಉದ್ಕಾರ್

ಜು. 13:34

ಸರ್ವಸ್ವರಾಕ್ ಜೈ, ಜೈ!

ಏಕ್ ನವೊ ಉಪದೇಸ್ ಹಾಂವ್ ತುಮ್ಮಾಂ ದಿತಾಂ, ಮ್ಹಣ್ತಾ ಸೊಮಿ,
ಜಶೆಂ ಹಾಂವೆಂ ತುಮ್ಮೊ ಮೋಗ್ ಕೆಲೊ.

ತಶೆಂ ತುಮಿಯೊ ಎಕಾಮೆಕಾಚೊ ಮೋಗ್ ಕರಾ.

ಸರ್ವಸ್ವರಾಕ್ ಜೈ, ಜೈ!

ಶುಭ್‌ವಾರ್ತಾ

ಹಾಂವ್ ತುಕಾ ಸಾಂಗ್ತಾಂ; ಸಾತ್ ಪಾವ್ಟಿ ನ್ಹಯ್, ಬಗಾರ್ ಸಾತಾಂಚೆ ಸತ್ತರ್ ಪಾವ್ಟಿಂ

೨ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾತೆ. 18:21-35

ತವಳ್ ಪೆದ್ರುನ್ ಜೆಜು ಸರ್ಶಿಂ ಯೇವ್ನ್ ವಿಚಾರ್ಲೆಂ: “ಸೊಮಿಯಾ, ಮ್ಹಜೊ ಭಾವ್ ಮ್ಹಜೆರ್ ಚೂಕ್ ಕರಿತ್ ಆಸಾ ಜಾಲ್ಯಾರ್, ಕಿತ್ಲೆ ಪಾವ್ಟಿ ಹಾಂವೆಂ ತಾಕಾ ಬೊಗ್ಸಿಜಯ್? ಸಾತ್ ಪಾವ್ಟಿಗೀ?” ಜೆಜುನ್ ತಾಕಾ ಜಾಪ್ ದಿಲಿ: “ಸಾತ್ ಪಾವ್ಟಿ ನ್ಹಯ್, ಬಗರ್ ಸಾತಾಂಚೆ ಸತ್ತರ್ ಪಾವ್ಟಿ.”

“ಸರ್ಗಿಂಚೆಂ ರಾಜ್ಯ್ ಅಶೆಂ ಮ್ಹಣೈತ್: ಏಕ್ ರಾಯಾನ್ ಏಕ್ ಪಾವ್ಟಿ ಆಪ್ಲ್ಯಾ ಚಾಕ್ರಾಲ್ಗ್ಲೆಂ ಲೆಖ್ ಘೆಂವ್ಕ್ ಖುಶಿ ವ್ಹೆಲಿ. ಲೆಖ್ ಘೆಂವ್ಕ್ ಧರ್ಲೆಂ ತಿತ್ಲೆಂಚ್, ಕೊರೊಡಾಂನಿ ತಾಕಾ ದೆವೆಂ ಆಸ್ಲಲ್ಯಾ ಎಕ್ಲ್ಯಾಕ್ ತಾಚೆ ಮುಖಾರ್ ಹಾಡ್ಲೊ. ಪುಣ್ ಫಾರಿಕ್ ಕರುಂಕ್ ತಾಚೆ ಲಾಗಿಂ ಕಾಂಯ್ಚ್ ನಾತ್ಲೆಂ ದೆಕುನ್ ತಾಕಾ, ತಾಚೆ ಬಾಯ್ಲೆ ಭುರ್ಗ್ಯಾಂಕ್ ಆನಿ ತಾಚೆಂ ಮ್ಹಣ್ ಆಸ್ಲಲೆಂ ಸಕ್ಕಡ್ ವಿಕುಂಕ್‌ಜಾಯ್ ಮ್ಹಣ್ ತಾಚ್ಯಾ ಧನಿಯಾಚಿ ಹುಕುಮ್ ಜಾಲಿ. ತವಳ್ ತೊ ಚಾಕರ್ ಧನಿಯಾಚ್ಯಾ ಪಾಂಯಾಂ ಪಡುನ್ ‘ಮ್ಹಾಕಾ ಥೊಡಿ ಪುರ್ಸತ್ ದಿ ಆನಿ ತುಜೆಂ ಸಗ್ಳೆಂ ಹಾಂವ್ ಫಾರಿಕ್ ಕರ್ತಾಂ’ ಮ್ಹಣುನ್ ಪರಾತಿಲಾಗ್ಲೊ. ಧನಿ ಚಾಕ್ರಾಚೆರ್ ಮೊವಾಳ್ಳೊ ಆನಿ ತಾಚೆಂ ರೀಣ್ ಮಾಫಿ ಕರ್ನ್, ತಾಕಾ ವಚುಂಕ್ ಸೊಡ್ಲೊ. ಪುಣ್ ಹೊ ಚಾಕರ್ ಭಾಯ್ರ್ ಗೆಲೊ ತಿತ್ಲೊಚ್, ಮೆಳ್ಳೊ ತಾಕಾ ತಾಚೊ ಏಕ್ ಸಾಂಗಾತಿ ಚಾಕರ್. ತಾಣೆಂ ಹಾಕಾ ಶೆಂಭರ್ ರುಪಯ್ ದೆವೆಂ ಆಸ್ಲೆ. ಹಾಣೆಂ ತಾಕಾ ಧರ್ನ್ ಉಬೊ ಕೆಲೊ ಆನಿ ತಾಚೊ ಗಲೊ ಚಿರ್ಡುನ್ ಮ್ಹಳೆಂ: ‘ಮ್ಹಾಕಾ ದೆವೆಂ ಆಸಾ ತೆಂ ಆತಾಂಚ್ ಫಾರಿಕ್ ಕರ್.’ ತವಳ್ ತೊ ಸಾಂಗಾತಿ ಚಾಕರ್ ಹಾಚ್ಯಾ ಪಾಂಯಾಂ ಪಡುನ್, ‘ಮ್ಹಾಕಾ ಥೊಡಿ ಪುರ್ಸತ್ ದಿ ಆನಿ ತುಜೆಂ ಸಗ್ಳೆಂ ಹಾಂವ್ ಫಾರಿಕ್ ಕರ್ತಾಂ’ ಮ್ಹಣುನ್ ಪರಾತಿಲಾಗ್ಲೊ. ಪುಣ್ ಹೊ ಚಾಕರ್ ಆಯ್ಕನಾ ಜಾಲೊ; ಮಾತ್ ನ್ಹಯ್, ತಾಣೆಂ ರೀಣ್ ಫಾರಿಕ್ ಕರಿಸರ್ ತಾಕಾ ಹಾಣೆಂ ಬಂದೆಂತ್ ದವರಯ್ಲೊ. ಘಡ್ಲಿ ಸಂಗತ್

ಪಳೆವ್ನ್ ಹೆರ್ ಚಾಕ್ರಾಂಕ್ ಭೋವ್ ಚಡ್ ದುಖ್ಲೆಂ ಆನಿ ಜಾಲ್ಲ್ ಸಗ್ಳಿ ಗಜಾಲ್ ತಾಣಿಂ ಯೇವ್ನ್ ಆಪ್ಲ್ಯಾ ಧನಿಯಾಕ್ ಕಳಯ್ಲಿ. ತವಳ್ ಧನಿಯಾನ್ ತ್ಯಾ ಚಾಕ್ರಾಕ್ ಆಪ್ಲ್ಯಾ ಹುಜಿರ್ ಆಪೊಂವ್ಕ್ ಲಾವ್ನ್ ಮ್ಹಳೆಂ: 'ನಷ್ಟ್ಯಾ ಚಾಕ್ರಾ, ತುವೆಂ ಮ್ಹಜೆ ಲಾಗಿಂ ಪರಾತ್ಲೆಯ್ ದೆಕುನ್ ಹಾಂವೆಂ ತುಕಾ ಸಗ್ಳೆಂ ರೀಣ್ ಮಾಫಿ ಕೆಲೆಂ. ತರ್ ಹಾಂವೆಂ ತುಜಿ ದಯಾ ಕೆಲ್ಲೆಬರಿ, ತುವೆಯಿಂ ತುಜ್ಯಾ ಸಾಂಗಾತಿ ಚಾಕ್ರಾಚಿ ದಯಾ ಕರಿಜಯ್ ಆಸ್ಲಿ ನ್ಹಯ್?' ಧನಿ ಇತ್ಲೊ ರಾಗಾನ್ ಪೆಟ್ಲೊ ಕೀ, ಆಪ್ಲ್ಯಾಕ್ ದೆವೆಂ ಆಸ್ಲಲೆಂ ತೆಂ ಸಗ್ಳೆಂ ಫಾರಿಕ್ ಕರ್ತಾ ಮ್ಹಣಿಸರ್ ತ್ಯಾ ಚಾಕ್ರಾಕ್ ತಾಣೆಂ ಕಸಬ್ಯಾಂಚೆ ಆಧೀನ್ ಕೆಲೊ. ಆನಿ ತುಮಿಯಿಂ ಹರೈಕ್ಲೊ ತುಮ್ಚ್ಯಾ ಭಾವಾಕ್ ಕಾಳ್ಜಾಂತ್ ಧಾವ್ನ್ ಬೊಗ್ಸಿನಾತ್ ಜಾಲ್ಯಾರ್, ಮ್ಹಜೊ ಸರ್ಗಿಂಚೊ ಬಾಪ್ ತುಮ್ಕಾಯಿಂ ತಶೆಂಚ್ ಕರ್ತಲೊ."

— ದೆವಾಚೆಂ ಉತರ್ ಹೆಂ.

ಪ್ರಸ್ತಾವನೆ:

ಮೊಗಾಚ್ಯಾಂನೊ, ಎಕಾ ಕುಟ್ಮಾಚ್ಯಾ ಸ್ಪಿರಿತಾನ್ ಸೊಮ್ಯಾಚ್ಯಾ ಜಿವ್ಣಾಂತ್ ವಾಂಟೆಲಿ ಜಾಂವ್ಕ್ ಸೊಮ್ಯಾಚೆ ವೆದಿ ಭೊಂವಾರಿಂ ಆಮಿ ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ, ಎಕಾಮೆಕಾ ಭಗ್ಸುನ್ ದೆವಾಚಿ ದಯಾಳಾಯ್ ಹೆರಾಂಕ್ ಪಾಚಾರುಂಕ್ ಆಮ್ಕಾಂ ಆಪೊವ್ಣೆಂ ದಿತಾ. ದೆವಾಚ್ಯಾ ಮೊಗಾಚೊ ಅನ್ನೊಗ್ ತಾಚ್ಯಾ ಉತ್ರಾನ್ ಆನಿ ಎವ್ಕರಿಸ್ತಾಂತ್ ಕರುಂಕ್ ಆನಿ ತೊ ಆಮ್ಚೆ ಚಾಲ್ತ್ಯೆ ಜಿಣಿಯೆಂತ್ ಪೆಲ್ಯಾ ಥಂಯ್ ವಾಂಟುಂಕ್ ಕುರ್ಪಾ ಹ್ಯಾ ಮಿಸಾಚ್ಯಾ ಬಲಿದಾನಾ ಮುಖಾಂತ್ ಜೊಡುನ್ ಘೆವ್ಚ್ಯಾಂ.

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್: ಮೊಗಾಳ್ ಭಾವಾರ್ಥ್ಯಾಂನೊ, ಆಮ್ಚೆ ಜಿಣಿಯೆಂತ್ ನಿರಾಸ್, ಆಕಾಂತ್, ದೂಖ್ ಭೊಗ್ತಾನಾ, ಪುನರ್‌ಜಿವಂತ್ ಜಾಲ್ಲ್ಯಾ ಸೊಮಿಯಾಚ್ಯಾ ಮೌಲ್ಯಾಂನಿ, ಭಗ್ಸಣ್ಯಾಚ್ಯಾ ಸ್ಪಿರಿತಾನ್ ಆನಿ ತಾಚ್ಯಾ ಭರ್ವಶಾನ್ ಸದಾಂಚ್ ಜಿಯೆಂವ್ಕ್, ಜಾಯ್ ಆಸ್ಚಿಂ ಸರ್ವ್ ಬೆಸಾಂವಾಂ, ಆತಾಂ ಆಮಿ ಸರ್ವೆಸ್ಪರಾ ಲಾಗಿಂ ಭಕ್ತಿಪಣಿಂ ಮಾಗುಂಯಾ.

1. ಆಮ್ಚ್ಯಾ ಪಾಪಾಕ್, ಸರ್ವ್ ಗೊವ್ಳಾಂಕ್ ಆನಿ ಯಾಜಕಾಂಕ್, ಧಾರ್ಮಿಕ್ ಭಾವಾರ್ಥ್ಯಾಂಕ್ ಆಶಿರ್ವಾದ್ ದಿಂವ್ ಆನಿ ತಾಂಚಿ ಸೆವೆಚಿ, ತ್ಯಾಗಾಚಿ ಆನಿ ಮಾಗ್ಣ್ಯಾಚಿ ಜಿಣಿ ಫಳಾಧಿಕ್ ಜಾಂವ್ ಮ್ಹಣ್ ಸರ್ವೆಸ್ಪರಾ ಲಾಗಿಂ ಮಾಗುಂಯಾ.

ಜವಾಬ್: ಸರ್ವೆಸ್ಪರಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ದೆಶಾಚ್ಯಾ ಮುಖೆಲ್ಯಾಂನಿ ಲೊಕಾಚ್ಯಾ ಗರ್ಜಾಂಕ್ ಸ್ಪಂದನ್ ಕರುಂಕ್ ಆನಿ ಸಮಾಜಿಂತ್ ನ್ಯಾಯನೀತ್ ಹಾಡುಂಕ್, ಅಶೆಂ ದೆವಾಚೊ ಮೋಗ್ ಪಾಚಾರ್ಚಿಂ ಸೆವಕಾಂ ಜಾಂವ್ಕ್ ಆಧಾರ್ ಲಾಬುಂ ಮ್ಹಣ್ ಸರ್ವೆಸ್ಪರಾ ಲಾಗಿಂ ಮಾಗುಂಯಾ.

3. ವಿವಿಧ್ ಪಿಡೆನ್ ಅಸ್ವಸ್ಥ್ ಜಾಲ್ಲ್ಯಾ ಆನಿ ವಿವಿಧ್ ಸಮಸ್ಯಾಂನಿ ಅಡ್ವಲ್ಲ್ಯಾ ಸರ್ವಾಂಕ್ ಪುನರ್‌ಜಿವಂತ್ ಜೆಜು ಭರ್ವಶಾನ್ ಭರುಂ ಆನಿ ತಾಣಿಂ ತಾಂಚ್ಯಾ ಜಿವಿತಾಂತ್ ಖರೊ ಸಂತೊಸ್ ಭೊಗುನ್, ಜಿಯೆಂವ್ಕ್ ಜಾಯ್ ಆಸ್ಚಿ ಕುರ್ಪಾ ತಾಂಕಾಂ ಮೆಳುಂ ಮ್ಹಣ್ ಸರ್ವೆಸ್ಪರಾ ಲಾಗಿಂ ಮಾಗುಂಯಾ.

4. ಆಮ್ಚ್ಯಾ ಯುವಜಣಾಂನಿ ಕ್ರಿಸ್ತಿ ಮೌಲ್ಯಾಂ ಜಿಣಿಯೆಂತ್ ರುತಾ ಕರುನ್, ಭರ್ವಶಾಚಿಂ ನಾಗರಿಕಾಂ ಕಶೆಂ ಫುಲೊನ್, ಆಮ್ಚೆ ಕ್ರಿಸ್ತಿ ಭಾವಾರ್ಡ್ ಮುಕ್ಲೆ ಪಿಳ್ಗೆಕ್ ದಿಂವ್ಚಿಂ ಪವಿತ್ರ ಹಾತೆರಾಂ ಜಾಯ್ತಿಂ ಸರ್ವೆಸ್ಪರಾ ಲಾಗಿಂ ಮಾಗುಂಯಾ.

5. ಎವ್ಕರಿಸ್ತಾ ಭೊಂವಾರಿಂ ಹಾಜರ್ ಆಸ್ಚ್ಯಾ ಆಮಿ ಸರ್ವಾಂನಿ ಎಕಾಮೆಕಾ ಭಗ್ಸಣಿಂ ಆನಿ ದಯಾಳಾಯ್ ದಾಕೊಂವ್ಕ್, ಆನಿ ತೈ ಪರ್ಮಾಣೆಂ ಜಿಯೆಂವ್ಕ್ ಕುರ್ಪಾ ಮೆಳುಂ, ಮ್ಹಣ್ ಸರ್ವೆಸ್ಪರಾ ಲಾಗಿಂ ಮಾಗುಂಯಾ.

ಯಾಜಕ್:ಬಾಪಾ, ರಾಗ್, ಕ್ರೋಧ್, ಹಗೆಂ ಝುಜಾಚ್ಯಾ ಆಕಾಂತಾಂತ್ ಆಸ್ಚ್ಯಾಂಕ್ ಭಗ್ಸಣ್ಯಾಚ್ಯಾ ಆನಿ ದಯಾಳಾಯೆಚ್ಯಾ ಸ್ಪಿರಿತಾನ್ ಭರ್. ತುಜ್ಯಾ ಪುತಾ ಜೆಜುಚೊ ಮೋಗ್ ಅನ್ನೊಗ್ ಕೆಲಲ್ಯಾ ಆಮಿ ತೊಚ್ ಮೋಗ್ ಪೆಲ್ಯಾ ಥಂಯ್ ದಾಕೊಂವ್ಕ್ ಕುರ್ಪಾ ಲಾಬಯ್ ಮ್ಹಣ್ ಮಾಗ್ತಾಂವ್. ತುಜ್ಯಾ ಪುತಾ ಜೆಜುಚೆ ನಾಂವಿಂ. ಆಮೆನ್.